

## आकाशवाणी

### प्रमुख समाचार

१. विकसित भारतको दृष्टिकोण साकार पार्न समाजका सबै वर्गलाई समान अवसर प्रदान गर्नुपर्नेमा राष्ट्रपति द्रौपदी मुर्मुको जोड
२. बिहार विधानसभा चुनावको प्रचार तीव्र; प्रधानमन्त्री नरेन्द्र मोदीले आज साँझ “मेरा बुथ सबसे मजबुत” कार्यक्रममा कार्यकर्तासँग अन्तरक्रिया गर्नुहुने
३. महागठबन्धनद्वारा राष्ट्रिय जनता दलका नेता तेजस्वी यादवलाई बिहारको मुख्यमन्त्री पदका लागि उम्मेदवार घोषणा
४. अनि एडिलेडमा दोस्रो एक दिवसीय खेलमा अष्ट्रेलियाको दोहोरो जित, भारतलाई दुई विकेटले पराजित

-----

### 1. Prez Kerala

राष्ट्रपति द्रौपदी मुर्मुले साक्षरता, शिक्षा र ज्ञानको शक्तिले केरलालाई मानव विकासका धेरै मापदण्डहरूमा अग्रणी राज्यहरूमध्ये एक बनाउन सक्षम बनाएको बताउनुभएको छ। राष्ट्रपति आज केरलाको पालास्थित सेन्ट थोमस कलेजमा आयोजित समारोहमा सहभागी हुनुभयो। राष्ट्रपतिले यो शताब्दीलाई ज्ञानको शताब्दीको रूपमा वर्णन गरिएको बताउँदै ज्ञानले समाजलाई अगाडि बढाउने र आत्मनिर्भर बनाउने उल्लेख गर्नुभयो।

यसअघि राष्ट्रपति मुर्मुले आज केरलाको राजभवनमा पूर्व राष्ट्रपति के.आर. नारायणनको प्रतिमा अनावरण गरेपछि आयोजित कार्यक्रममा बोल्दै विकसित भारतको दृष्टिकोण साकार पार्न समाजका सबै वर्गलाई समान अवसर प्रदान गर्नुपर्नेमा जोड दिनुभयो। राष्ट्रपति भोलि नयाँ दिल्ली प्रस्थान गर्नुअघि एर्नाकुलमको सेन्ट थेरासस कलेजमा हुने समारोहमा भाग लिनुहुनेछ।

## 2. Bihar Election

बिहारमा चुनाव प्रचार तीव्र बनेको छ। मुख्यमन्त्री नीतीश कुमार र भाजपा नेताहरू एनडीए उम्मेदवारहरूको पक्षमा प्रचारमा सक्रिय छन्। यसैबीच, महागठबन्धनले राष्ट्रिय जनता दलका नेता तेजस्वी प्रसाद यादवलाई आफ्नो मुख्यमन्त्री पदका उम्मेदवारको रूपमा घोषणा गरेको छ। कांग्रेसका नेता अशोक गहलोटले पटनामा आयोजित पत्रकार सम्मेलनमा यो घोषणा गर्दै भन्नुभयो.....

यसैबीच, बिहार विधानसभा चुनावको दोस्रो तथा अन्तिम चरणको लागि उम्मेदवारी फिर्ता लिने आज अन्तिम दिन हो। यस चरणमा २० जिल्लाका १२२ सिटका लागि नोभेम्बर ११ मा मतदान हुनेछ।

## 3. PM – Bihar Election

प्रधानमन्त्री नरेन्द्र मोदीले आज साँझ “मेरा बुथ सबसे मजबुत” कार्यक्रमअन्तर्गत बिहारका भाजपा-एनडीए कार्यकर्तासँग भर्चुअल संवाद गर्नु हुनेछ। प्रधानमन्त्रीले आसियान शिखर सम्मेलनमा पनि भर्चुअल रूपमा भाग लिने घोषणा गर्नुभएको छ।

#### 4. PM Rojgar Mela

रोजगार मेलाको १७औँ चरण भोलि देशभर आयोजित हुने भएको छ। प्रधानमन्त्री नरेन्द्र मोदीले देशका करिब ४० स्थानमा ५१ हजारभन्दा बढी उम्मेदवारहरूलाई नियुक्तिपत्र वितरण गर्नु हुनेछ। तमिलनाडुमा आयोजना हुने कार्यक्रममा, सूचना तथा प्रसारण राज्य मन्त्री डा. एल. मुरुगनले चेन्नईमा उम्मेदवारहरूलाई नियुक्तिपत्र वितरण गर्नु हुनेछ। त्यस्तै, आयुष तथा स्वास्थ्य र परिवार कल्याण राज्य मन्त्री प्रतापराव जाधवले मदुरईमा, र वित्त राज्य मन्त्री पंकज चौधरीले तिरुचिरापल्लीमा उम्मेदवारहरूलाई नियुक्तिपत्र वितरण गर्ने कार्यक्रम रहेको छ। रोजगार मेलाको उद्देश्य देशका युवालाई सरकारी सेवा तथा सार्वजनिक क्षेत्रका रोजगारीका अवसरहरू उपलब्ध गराउँदै “विकसित भारत २०४७” को लक्ष्यलाई सघाउन रहेको छ।

#### 5. Baishnav - Railway

केंद्रीय रेल मन्त्री अश्विनी वैष्णवले आज नयाँ दिल्लीस्थित रेल भवनको वार रूम बाट यात्रुहरूको सहजता सुनिश्चित गर्नका लागि चाडपर्वका अवसरमा सञ्चालन हुने विशेष रेलगाडीहरूको अवस्थाको समीक्षा गर्नुभयो। चाडपर्वका समयमा यात्रुहरूको भीड नियन्त्रण गर्नका लागि रेल मन्त्रालयले विशेष वार रूम प्रणाली स्थापना गरेको छ। नियमित रेल सेवासँगै, आगामी चार दिनसम्म दैनिक करिब ३०० विशेष रेलगाडीहरू सञ्चालन गरिनेछ, जसअनुसार कुल १,५०० विशेष रेलगाडीहरू देशका विभिन्न मार्गमा चलाइने छन्। यस वर्ष छठ पूजा र दीपावलीको अवधिमा यात्रुहरूको बढ्दो भीडलाई मध्यनजर गर्दै १२ हजारभन्दा बढी विशेष रेलगाडीहरू सञ्चालनमा ल्याइएका छन्। रेल

मन्त्रालयले जनसाधारणलाई अग्रिम टिकट बुकिङ गर्न र यात्रा सहज बनाउन आग्रह गरेको छ।

## 6. Piyush Goel – Germany

वाणिज्य तथा उद्योग मन्त्री पियुष गोयलले आज बर्लिनमा जर्मन आर्थिक मामिला तथा ऊर्जा मन्त्री क्याथरिना रेइचसँग भेट गर्नुभयो। सामाजिक सञ्जालमा पोस्ट गर्दै श्री गोयलले बैठकमा व्यापार र लगानी, हरित ऊर्जामा संयुक्त औद्योगिक र प्राविधिक साझेदारी, उदीयमान प्रविधि र रक्षाका क्षेत्रमा भारत-जर्मनी सम्बन्धलाई सुदृढ पार्ने कुरामा छलफल केन्द्रित रहेको बताउनुभएको छ।

## 7. Suspect Blast

आज बिहान लगभग १ बजे, उत्तर प्रदेशको अजाराबाट सलाकाटी र कोक्राझारको बीचमा गुडिरहेको एक सुगर मालगाडीमा ठूलो झटका लागेको रेल प्रबन्धकले जानकारी दिएका छन्। झटका लागेपछि रेल रोकेको थियो। जाँच गर्दा, शङ्कास्पद बम विस्फोटका कारण ट्र्याक र स्लीपरहरूमा क्षति पुगेको पाइएको छ। यस घटनाको अनुसन्धान राज्य प्रहरी, रेलवे सुरक्षा बल (RPF) र गुप्तचर अधिकारीहरूले संयुक्त रूपमा गरिरहेका छन्। बिहान ५:२५ बजे ट्र्याक पुनर्स्थापित भएसँगै सामान्य रेल सेवा पुनः सुरु गरिएको छ। यस घटनाका कारण लगभग आठ वटा रेलहरू रोकिएका थिए। घटना भएको क्षेत्रमा सुरक्षा गस्ती थप तीव्र बनाइएको छ।

## 8. Bhai Duj

देशभर आज दाजुभाइ र दिदीबहिनीहरूको स्नेह र शुभकामनाको पर्व भाइदूज, भाइटीका पर्व हर्षोल्लासका साथ मनाइँदैछ।

## 9. International Court

अन्तर्राष्ट्रिय न्याय अदालतले इजरायललाई प्यालेस्टिनी क्षेत्रहरूमा मानव अधिकारको सम्मान गर्न र गाजामा नागरिकहरूलाई राहत उपलब्ध गराउन संयुक्त राष्ट्रसंघसँग सहकार्य गर्न आग्रह गरेको छ।

राहतमा खाना, पानी, आश्रय, इन्धन र स्वास्थ्य सेवा जस्ता आधारभूत आवश्यकता समावेश छन्। संयुक्त राष्ट्र महासचिव एन्टोनियो गुटेरेसले अदालतको निर्णयको स्वागत गर्दै इजरायललाई आफ्नो दायित्व पूरा गर्न आग्रह गर्नुभएको छ।

## 10. Sports News

अब खेल प्रसंगः भारत र अष्ट्रेलियाबीच जारी तीन खेलको एकदिवसीय शृङ्खलाको दोस्रो खेलमा अष्ट्रेलियाले भारतलाई दुई विकेटले पराजित गरेको छ। अष्ट्रेलियाले शृङ्खलामा २-० को अजेय अग्रता लिएको छ। शृङ्खलाको अन्तिम एकदिवसीय खेल अक्टोबर २५ मा सिड्नीमा खेलिनेछ।

-----